



1902 - Sena ta' Opri Kbar fir-Rotunda

MINN JOSEPH BORG

□ Żgur li l-1902 tibqa' mnizzla fl-istorja tar-Rotunda tal-Mosta bhala sena li fiha kienu saru opri ta' l-arti tassew kbar. Matul dik is-sena, il-maghruf Giuseppe Cali' kompla bil-proġett tiegħu tal-kumpliment tat-tmien pendenti tal-knisja. Matul dik is-sena wkoll, fl-okkażjoni tal-festa għażiża ta' Santa Marija, iżżanzan il-lampier il-prim tal-fidda, is-sitt linef tal-kristall u ż-żebgħa u l-induratura tal-gwarniċun il-kbir ta' fuq it-twieqi tat-tambur.

Titkompla l-pittura

Matul l-1900 u l-1901 Cali' kien illesta l-ewwel nofs tal-knisja. Kien beda bil-lunetta ta' l-Epifanija. Warajha kien pitter dik tat-Twelid ta' Kristu; imbagħad dik tal-Qawmien mill-Mewt ta' Kristu u wara, dik tad-Dahla Trijonfali ta' Ġesù f'Ġerusalem. Sewwa sew mitt sena ilu, jiġifierim fl-1902, Cali' qabad it-tieni nofs tal-knisja bil-lunetta li turi d-Disputa tat-Tfajjel Ġesù fit-Tempju. Imbagħad pitter dik fejn jidher Ġesù ma' l-Appostli. Warajha pitter il-lunetta fejn naraw lil Ġesù u l-Maddalena friglejh u fl-aħħar, lejn il-bidu ta' l-1903 pitter l-aħħar wahda li turi 'l Kristu jqajjem mill-mewt lil Bin l-Armla ta' Najm. Il-pittura tal-lunetti, barra milli uriet il-hila ta' dan il-pittur kbir Malti sebbhet bis-shih lir-Rotunda tagħna u għamlitha tidher wisq iżjed għanja.

Din l-opra hekk kbira swiet Lm200! L-Arċipriet Xuereb li holom biha kien ilu snin mejjet meta l-pittura tlestiet. Izda l-Providenza dejjem ipprovdiet nies mimlijin heġġa, bħal ma kien il-Prokuratur li kellha l-knisja dik il-habta, Dun Ang Camilleri, sabiex din l-opra fl-aħħar issir.

Il-kuluri sbieħ li bihom Cali' libbes il-figuri helwin u hajjin tiegħu diġà għaddew mitt sena minn fuqhom mill-prova tas-snin. Jidher ċar li l-pittura tal-Cali' għad tibqa' sakemm jibqgħu shaħ il-hitan qawwija tat-tempju tagħna.

Il-Lampier il-Prim tal-Fidda

Fl-okkażjoni tal-Festa ta' Santa Marija ta' l-1902 kien iżżanzan ukoll il-famuż lampier tal-fidda li għandha r-Rotunda. Kien il-holma ta' xebba twajba Mostija, ċerta Margherita Grech. Hadem għalih bis-shih il-Prokuratur Dun Ang Camilleri, tant li biex isir, minhabba li kienu żmenijiet diffiċli, kellu saħansitra jindaħal bl-ipoteka ta' gidu personali kollu. Sar bl-approvazzjoni u bl-ammirazzjoni ta' l-Isqof ta' Malta ta' dak iż-żmien, Mons. Pietru Pace. Fuq kollox sar fuq id-disinn grandjuż tas-Sur Rafel Caruana Dingli għand il-fabbrika Tanfani ta' Ruma. Bil-fjokk u bit-tliet angli ta' fuqu sewa 523 lira u 15-il xelin, flus li ngabru kollha minn fost il-poplu Mosti.

Daż-żmien, it-tliet angli ta' Darmanin, li saru originarjament għal fuq il-fjokk li għandu l-lampier, qeghdin jintramaw fuq kolonna fil-pjazza, għall-festa ta' Santa Marija. Maestużi għall-aħħar huma t-tliet brazzi li għandu. Eleganti wkoll hija l-pedestallata triangolari li terfa' fuqha it-tazza tan-nofs bit-tliet armi tal-mużajk li jdawruha li huma dawk tal-Mosta, ta' Malta u dik tal-Papa Ljun XIII, il-papa li fi żmienu sar il-lampier. Madwar il-vaska tan-nofs għandu jzejnjuh sitt armi ohra, tal-mużajk, ukoll b'armi li għandhom x'jaqsmu ma' Kristu u l-Ewkaristija.

Dan il-lampier żgur li jibqa' tifikira qawwija tal-heġġa ta' missirijietna għad-dekor tad-Dar ta'




**Dun Ang Camilleri,
il-prokuratur ħabrieġi**

Alla u ta' mhabbithom lejn l-Ewkaristija.

Il-Linef tal-Kristall

Fil-Festa ta' l-Assunta ta' mitt sena ilu, mal-lampier iżżanznu s-sitt linef tal-kristall. Dawn saru wkoll bit-thabrik tal-Prokuratur żelanti Dun Anġ Camilleri bl-ghajjnuna ta' diversi benefatturi u mill-fdal li kien jibqa' ta' kull sena x'hin kienu jithallsu l-ispejjeż tas-siġġijiet tal-knisja. Huma linef maghrufin għall-eleganza tagħhom u għall-finezza tal-kristall li fihom peress li saru l-Bohemia, pajjiż maghruf għall-kwalità tal-kristall tiegħu, pajjiż li illum jagħmel parti mir-Repubblika Ċeka. Dawn il-linef kienu qamu 138 lira u bix-xogħol tal-komunikazzjoni ta' l-aċitilena u xi oġġetti ohra telgħu għal 214-il lira, 18-il xelin u 11-il sold u nofs. Il-fjokki sbieħ li minnhom narawhom imdendlin illum, saru madwar 75 sena ilu għall-habta ta' meta fil-Mosta, u għalhekk fil-knisja wkoll, gie introdott id-dawl elettriku.



Il-gwarniċun bl-iskrizzjoni fuq il-Madonna

Għal paġna 33

Geo

GREENGROCER

Independence Avenue, Mosta

Tel: 434986

FREE DELIVERIES – DAILY

Prop: Manuel Muscat





Minn paġna 32

Il-Gwarniċun

Il-gwarniċun imponenti li jagħlaq it-tieni ordni tal-knisja tagħna u li minn fuqu tibda tiela' l-koppla ġie miżbugħ u ndurat mitt sena ilu wkoll. Fil-friż tiegħu tpoġġew l-ittri indurati li jiffurmaw il-kliem ta' l-antifona li l-knisja ferhana tkanta fis-Sollennità tat-Tluġh fis-Sema tal-Madonna. 'Maria Virgo Assumpta Est Ad Aethereum Thalamum In Quo Regum Stellato Sedet Solio' li bi-Malti tisser: 'Il-Verġni Marija Hi Mtellgħa fis-Sema fejn is-Sultan tas-Slaten qiegħed fuq tron kollu kwiekeb'. Dan il-gwarniċun prinċipali tar-Rotunda ġie mibdi fl-aħħar tas-sena 1899 u tlesta f'Awissu ta' l-1902. Ix-xogħol ta' l-induratura sar mill-induratur Pawlu Bugeja u sewa 108 lira. Hamsa u għoxrin lira minnhom kienu ġew miġbura mis-soċi tal-Każin tal-Banda Santa Marija u t-tlieta u tmenin lira l-oħra ġabarhom Dun Aġ Camilleri nnifsu mingħand diversi persuni.

F'Awissu ta' mitt sena ilu missirijietna miġburin fit-tempju għażiż tagħhom u tagħna kellhom tassew għalfejn jifirhu. Ferħu għax kienu l-ewwelnett qegħdin jiċcelebraw bil-kbir, kif għamlu dawk ta' hafna snin qabilhom, il-festa għażiża ta' l-Assunta. Ferħu wkoll għax kienu qegħdin jaraw sena wara l-oħra r-Rotunda maħbuba tagħhom dejjem tisbieh b'opri ġodda u artistici, opri li b'xorti tajba għadna ngawduhom sal-lum u li ahna fid-dmir li ngħadduhom lil dawk ta' warajna kif ahna writniehom.

(1928): *Tifchira Għażiża tas-Sac. D. Ang. Camilleri ma dwar 30 sena Procuratur tal-Chnisia tal-Mosta li mlet Fit-8 ta' Settembru tas-sena 1927, Malta.*

a. *Il-lampier tal-fidda ta' quddiem is-Sagrament li sar fl-1902.*

b. *Is-sitt linef tal-kristall u l-komunikazzjoni ta' l-aċitilena mal-knisja li ġew imżanzna fil-Festa ta' Santa Marija ta' l-1902.*

c. *Il-gwarniċun prinċipali tal-knisja li ġie mibdi fl-aħħar tas-sena 1899 u tlesta f'Awissu 1902.*

Vella, E.B. et. al. (1972): *Storja tal-Mosta bil-Knisja Tagħha, Malta, pp.293-4.*

Salomone, E. W. (1911): *Musta Memories and Charms, Rochdale, pp.26-7.*

Borg, J. (1977): *Opri Sbieh li Għandha l-Knisja Arċipretali Tagħna, (2) Il-Lampier, Il-Mosta, Awissu/Settembru.*

Borg, J. (1978): *Opri Sbieh li Għandha l-Knisja Arċipretali Tagħna, (5) Il-Pittura, Il-Mosta, Frar/Marzu.*

Florentino, E. u Grasso, L.A. (1991): *Giuseppe Cali' (1846-1930), Malta.*

F'Jum Santa Marija

*Reġa' sebaħ il-jum ta' Santa Marija,
f'ġurnata mill-isbaħ,
b'kull ferħ mimlija...*

*F'xemx tiżreġ nirien,
kull sena niftakru,
meta Omm Alla tatna l-helsien...*

*Għalhekk f'Jum Santa Marija,
tittfawwar b'imħabba,
din il-qalb Maltija...*

*U x'hin narak fuq il-kampnar
tal-Wardija,
minn qalbi toħroġ it-talba siekta,
ta' l-"Ave Maria"!*

NOEL FABRI

